




ఒక పాట మరణం

కాశీభట్ల వేణుగోపాల్

ఆకాశం నిండా నల్లటి మబ్బులు...

చల్లటి ఈదురుగాలి...

హోరుమంటోంది.

కుండపోతగా వర్షం ఖాయం...

ఎదురుగా కడుతూన్న ఇంటి వెంటిలే

బద్దోంచి గాలి ఈలవేస్తూ వెళ్తోంది.

పశ్చిమ ఆకాశంలో నల్లని మబ్బుల్ని

పిల్చుకుని ఓ రక్తరేఖ...

ఎదురింటి వెంటిలేటర్ నోటితో

కరిగిగాలి ఈలపాట.

** ** *

'సంధ్యారుణిమల్ని పారదర్శకమైన నాలోంచి

హస్తా... నువ్వు దిగంబరంగా నన్ను మెటి

యలైజ్ చేసుకుంటూ నన్ను వింటున్నానను

నే భ్రమాశబ్దం... నీ పరిభాషలో పాట...

మోహక్షణాలు ఎక్కడికో ఎదారుల్లోకి పారి

గోయింతర్వాత... ఆ పాట నిశ్శబ్దంగా నీరు

రిపోతుంది.

అప్పుడు ఊహామాత్రంగా కూడా నీకు

పాట వినిపించదు.

ఆ పాట చచ్చిపోతుంది.

'రూసీ! అర్థంకాని భాష మాట్లాడకు'

'అవున్నే నీలాంటివాడికి శరీర భాషే తెల్పు'

'రూసీ ప్లీజ్!'

'ఓకేరా మగడా నీకోసం నా ప్రేలాపనాపు

ను'.

** ** *

ఎన్నాళ్లైంది పాట నానించి విడిపోయి...?

నాస్సీకి తెల్పు. లేదూ పాటనించి నేనే విడి

పడిపోయానా...! కావేరికి తెల్పు స్వరార్థవ
సైకతాలమీద నేనడిచొచ్చిన నా అడుగుజాడ
లెక్కడ? ఎవరు చెరిపేసారు..?! జవాబు?
డబ్బో...ఇమడలేనితనమో... పాటకే తెల్పు.

** ** *

'పురుషసూక్తం మీ అబ్బాయి చదూతోంటే
అట్లా వింటూ వుండిపోవాలనిపిస్తుందమ్మా!
యంత మంచి స్వరమో!'

"గాతుం యజ్ఞాయ

గాతుం యజ్ఞపతయే"

ఎవరు ఏ యజ్ఞాన్ని గానం చేస్తారు

ఏ యజ్ఞపతిని గానం చేస్తారు?

యజ్ఞం స్త్రీనే

యజ్ఞపతి స్త్రీనే

గానం? ఎక్కడ్నించి ఎక్కడికి...నరళీస్వరా

ల దారుల్లోంచి...చీకటి వీధుల్లో చిరిగి...

సుఖరాం బిద్రి... ఇరుకుగది...చిన్న కిటికీ

లఖ్మీ బాంసురీ...

చంద్రిక...బిలావత్ జన్య పాడవ రాగం...

తిలక్ కామోద్...ఖమాజ్ నించీ జాలువారి

నంద్... కల్యాణీ... రెండు మధ్యమాల

మధ్యనించీ...

'తూ జహా జహా చలేగా మెరా సాయీ

సాథ్ హోంగా...'

లతా లతా...

ఎక్కడికి వెళ్ళిపోయింది పాట

ఏడు రెక్కల్లో ఎగిరిపోయిందే...

** ** *

హోరున వర్షం.

ఒక్కసారిగా గాలి స్తంభించిపోయింది...

నిట్టనిలువుగా వర్షపు ధారల మసకతెర...
ఆవలి ప్రపంచాన్ని ఓ మసక నీడ చేస్తూ...
బంగాళాఖాతంలో బలపడిన వాయుగుండం
తుఫాను...

ప్రళయంలా వుంది...

ఇలాగే కురుస్తూ పోతే!

రోజుల తరబడి...

కొత్త నోవా ఎన్నడో ఓడ చేసుంటాడా...

నోవా ఓడనో...

మద్రాసుమీద దిగంబర బాలకృష్ణుడో...ఏదో

లే... నిన్న... నిన్ననే

ఈ తుఫానుకు గతమైన నిన్నను... గాలా

దని ఉక్కపోత చెమట... పదకొండున్నరకి...

హరికిషన్ పెళ్లి... డాక్టర్లర్కిషన్స్ లవ్మ్యారి

జ్...

ప్రేమవివాహం...పెద్దలోప్పిన ప్రేమపెళ్లి.

దేవీ ఫంక్షన్ హాల్లో...గిఫ్ట్ గా రమణగాడి

నలుగురు పాండవులు తీసికెళ్ళా...

** ** *

రమణయ్య నాకు పరిచితమైన పాతపాట.

రమణయ్యకూ నల్గురు పాండవులకూ లింకన

లే లేదు...

అతనో నడుస్తున్న పాటలపెట్టె...

పెళ్లి దగ్గర ప్రత్యక్షమయ్యాడు...

అతని దగ్గర యిన్నేళ్లైనా పచ్చిగా పాటల

వాసనే...

స్వర పరిమళం...

ఓ అయిదారు సాహితీ స్వప్నాల మధ్యన

పచ్చటి పాటలా రమణయ్య...

అతని చుట్టూ చేరిన కలలు అభ్యుదయ

సాహిత్యాన్ని శ్వాసిస్తున్నాయి...

ఫంక్షన్ హాలు చాలా పెద్దది...
దానికెదురుగా నాగరికంగా వేసిన నాజుకు
పాకలు...

ధాబా
అక్కడ మత్తు అనఫిషల్లా ఖరీదుకు ఆవ
రిస్తుంది...

భోజనాలముందు అందరం రమణయ్యతో
పాటు...ధాబాలోకి వలసవెళ్ళాం.

రమణయ్య నాలా వయసుని రంగుతోనూ
వాటితోనూ దాచుకునే ప్రయత్నం చేయలేదు.

నెరిసిన వెంట్రుకలూ... నెరిసిన మీసా
లూ...

ఆ మీసాలకింద నల్లని పెదవులూ... ఆ
పెదాల మధ్య అప్పటిదే ఎప్పటిదో పురాతన
మైన ఆ పాట.

ఓ పావు'రం' ఎగిరిపోయింతర్వాత
"రమణయ్య పాట...." దేబరించా...

రమణయ్య స్వరం సవరించుకున్నాడు...

పాట తర్వాత పాట...
పద్యం తర్వాత పద్యం...

సినెమా పాటాకటి
రమణయ్య స్వీయ రచన స్వయంగా స్వర

పరిచిందింకో గీతం...

వెదురు తడికెలు విడిపోయి వేణువులైనై
పైకప్పు ఎండినరెల్లుగడ్డి చివరించసాగింది.

చివరించి చివరించి హరితాన్ని పలవరించ
సాగింది...

స్వరాలూ వర్ణాలూ నాలోంచి ప్రవహించి
వెలిపోయి ఎండిపోయి బీటలు వారిన చెరువు

గర్భంలా అయిన నా గుండె మీద... పాట
ల తడి.

నెమనెమ్మదిగా తడికాస్తా మళ్ళీ కట్టుకుంది...

గుండె హాయిగా పాటను పీల్చుకుంది...

తడిసిన గుండెతో పెళ్ళి భోజనాన్ని వద్ది
లి...పాటని మోస్తూ...చుట్టూ వున్న ప్రపంచా

నికీ నాకూ మధ్య స్వరాన్ని కవచంగా చేసు
కొని యువసాహితీ స్వప్నాలను వాళ్ళ

వాళ్ళ అభ్యుదయాల కొదిలేసి వచ్చేసా...

** ** *

కుండపోతగా కురుస్తున్న వర్షానికి తోడు,
యింతవరకూ బిగబట్టుకున్న గాలి ఒక్కసారిగా

చెలరేగసాగింది...

కిటికీ రెక్కలు బిగించి... దానికి బిగించిన
గాజు పలకలోంచి అసలే మసగ్గా వున్న వాన

చిత్రాన్ని యింకా మనకబర్చుకుని చూస్తున్నా.

పడక పడక నలభైమూడేళ్ళకి ఎండిన గర్భ
కుహరంలో పడ్డ ఓ పచ్చి ప్రాణిని ప్రసవించ

దానికి కావేరి వూరెళ్ళింది.

నా చుట్టూ ప్రకృతి బీభత్స నాదాలు ఫెళ
ఫెళా చేస్తున్నా...లోపల లోలోపలఏదో ఎప్పు

టిదో నాకు మాత్రం వినిపించే ఓ నిశ్శబ్దం...

వినిపించని శబ్దాలూ స్వరాలూ వున్నట్టు
బేతోవన్ ఒక్క స్వరం కూడా వినిపించకపో

యినా ఎంత సంగీతాన్ని సృష్టించలే...వాళ్ళు
సృజనకారులు.

నేనూ...నాలాంటివాళ్ళు విధ్వంసకారులం.

నిశ్శబ్దాలని సృష్టించి సృష్టించుకునీ వినమ

నీ వింటూ...ఓ జీవితంలో మరణిస్తుంటాం.

నిజం నిజం...
ఈనిజానికి సాక్ష్యం నా మరణించిన పాటే
కుయ్ కుయ్మని చిన్న శబ్దం...

వెంటిలేటర్లో గూడుకట్టిన పిచుక పెట్టిన
పిల్లల్లోంచి ఓ చిన్ని పిచుక పిల్ల కిందపడింది.

రెక్కలు రాని పిచుకపిల్ల...
పాటరాని పిచుక...

కాని పాటగా పరిణమించే ఆ పురాతన
స్వరాన్ని గొంతులో భద్రపరచుకున్న పిచుక

పిల్ల.
ఈకలు రాక...ఎర్రగా... బట్టతలతో

రోజూ రంగుతో కుయ్కుయ్మంటూ...ఓ
కాలు పైకెత్తి నడవడానికిపోయి వెల్లకిలాపడి,

కుయ్మని...
అమాయకంగా గుండ్రని కళ్ళు మిటకరి

స్తూ...


"అవునూ నువ్వు వేణువు అదీ వాయిస్తూ
సంగీతం నేర్చేవాడివి కదా?" రమణయ్య

"పాట చచ్చిపోయింది రమణయ్య"

అన్నాను...అందుకు రమణయ్య అన్నాడు-

"తప్పు తప్పు పాటకు చావు లేదు....
ఏమీ అనుకోకు బహుశా నువ్వు

చనిపోయింటావు"



అసహాయంగా...
జీవించాలని...
ఎగరాలని...

రెండు సంధ్యల సకల వర్ణాల్నీ అందంగా
పరిణమించబోయే చిన్ని రెక్కలమీద మోయా

లనీ కలలు కంటూ...పాపం ఆ పిచ్చి పిచుక
పిల్ల

అసహాయంగా...
నిజమేనేమో! అందానికి ముందు జన్మ

అసహాయమేనేమో
మదత నిచ్చెస్తీసుకొచ్చి...అసహాయంగా వున్న

ఆ పిచుక పిల్లని వెంటిలేటర్లోకి చేర్చా... ఏదో
తెలీని వూరట...

ఓ చిన్న శాంతి వీచిక.

** ** *

వర్షం ఉధృతమవుతోంది...

గాలి హోరు హెచ్చింది.

తలుపెవ్వరో దబదబా బాదుతోన్నారు...

కాలింగ్బెల్లేమైంది...?

గమనించా నా చుట్టూ చిక్కగా చీకటి పేరు
కుపోయింది...

తలుపు తెరిచా...

మసక మసగ్గా ఓ స్త్రీ ఆకారం!

గుప్పన లైటు వెలిగింది...

నా ఎదురుగా రూపాన్ని...

తడిసి ముద్దైన రూపాన్ని...

తన పాదాల చుట్టూ ఆమె వంటిమీంచి
ప్రవహించి జారిన నీటిమడుగు... లేత

నీలం రంగు చీరలో రూపాన్ని.

కరిగిపోతూ కరిగిపోతూ కదిలొచ్చి నా
ముందు నిల్చున్న మంచు శిల్పంలా...

రూపాన్ని కరిగిపోతూ కదిలిపోయి బాత్రూం
లోకి మాయమైంది...

కాస్సేపటికి
బాత్రూం తలుపు తెరిచి "కొన్ని పొడిబట్ట

లూ ఓ తువ్వాలూ పారేయ్ నా ముఖాన
ఎట్రా యిలా నుంచున్నావ్" అరిచింది.

మాట మద్దుగా వస్తోంది...

యస్ రూపాన్ని తాగుంది...

వెళ్ళి ఓ తువ్వాలూ కావేరిది ఓ నైటీ తీసు
కెళ్ళిచ్చా...

కాస్సేపట్లో బాత్రూం తలుపు బార్లా తెరు
చుకుంది...

రూపాన్ని వదిలేసిన తడిబట్టలు గుట్టగా పడు
న్నాయి...

కావేరి నైటీలో విరబోసుకున్న తల తుడు
చుకుంటూ బైటికొచ్చి సోఫాలో కూలబడిపో

యింది రూపాన్ని.

కళ్ళు మందారాల్లా వున్నాయి.

బహుశ బాగా ఏడ్చుందాలి...

లేదూ తాగడం నుంచా...

"ఓ లార్డ్ విస్కీ యివ్వు" ముద్దగా అంది.

గ్లాసు చేతికందించా...

రూపాన్ని కళ్ళలోంచి నీళ్ళు కారుతున్నాయి.

గ్లాసు వున్నపకంగా సగానికి ఖాళీ చేసేసి

టీ పాయ్ మీద పెద్ద చప్పుడు చేస్తూ పెట్టి

తలవెనక్కి వాల్చి కళ్ళు మూసుకుంది...

మూసుకున్న ఆమె కనెప్పల్ని నీటితడి ఆగ
కుండా విడదీయడానికి యత్నిస్తోంది...

అనెస్తీషా అనేవాళ్లం రూన్సీని...
నిజం ఓ మత్తుపాట రూన్సీ...
రూన్సీ ఓ విశృంఖల గీతం...
ఎవ్వరూ బంధించలేరు...
రూన్సీ అనే పాట ఓ ఝురి...
ఆమె ఒడ్డున నుంచుని ఎవరి దోసిళ్లకు
దక్కింది వాళ్ళు గ్రోలాల్సిందే...
సొంతం పట్టుపడే పాటకాదు రూన్సీ...
ఒకప్పుడు నేను విన్న ఆ పాట...ఈ రోజు
న కృష్ణుడు వింటున్నాడు...దా? తెలీదు...

“రేయ్ డూయూ లవ్ యువర్వెస్ కావేరి?”
గట్టిగా అరిచింది రూన్సీ...
అవునన్నట్టు తలూపా...
“ఒట్టు పెట్టుకుంటావా?”
మళ్ళీ తలూపా
“పర్జురీ...పర్జురీ...దొంగ ఒట్టు దొంగ వెధ
వల్లారా” నవ్వింది...
కానీ అది నవ్వు కాదు...
“రూన్సీ ఏమైంది వాట్సాంగ్?” మెల్లిగా
అడిగా...

తలడ్డంగా వూపి మళ్ళీ కళ్లు మూసుకుని
తల వెనక్కి వాల్చింది...

కాలింగ్బోల్ మోగింది...

కృష్ణుడు... వాడు తడవలేదు కార్లో వచ్చా
డు... అసహనంగా వున్నాడు... రూన్సీ
న్చూసి నిట్టూర్చి ఆమెకు దూరంగా ఊయల్లో
కూచున్నాడు.

నాకర్థంకాని నిశ్శబ్దాన్ని వాళ్లే... వాళ్ళిద్దరే
నాకు తెలియజేయాలి...

నాకర్థమైన అతికొద్ది విషయం కృష్ణుడూ
రూన్సీ గొడవపడ్డారు... అది కూడా తీవ్ర
స్థాయిలో...

వాళ్ళిద్దర్నీ వాళ్ళకే వదిలేసి నేను నా గదిలో
కొబ్బి తలుపునుకున్నా...

చాలాసేపు నిశ్శబ్దం...

తర్వాత అరకొరగా మాటలు గాలివాటుకు
కొట్టుకొచ్చినట్టు ముక్కలు ముక్కలుగా నా గది
లోకి...

కృష్ణుడు బతిమాలుతున్నట్టు కొద్దిసేపు...

రూన్సీ ముద్దులు ముద్దులుగా అరుపులు
యింకొంచెం...

వినకూడదనుకున్నా వినబడుతూనే వున్నా
యి వాళ్ళ సంభాషణలనబడే రగడపు తునక
లు...

“మమ్మల్ని కుట్టిపోయే దోమల్లాంటి వాళ్లు
మీరు... మమ్మల్నెమో చేసామనుకుని విర్ర
వీగుతారు.

మీ చేతనైనతనం...

చుక్కలు చుక్కలు... బంక...

చెంబుడు నీళ్లు తెల్సా...బాస్టర్డ్...

యూనో డూష్...

మా ఓ చిన్న కోర్కెని తట్టుకొని నిలుపుకో
గలరా మీరు...”

“రూన్సీ...ప్లీజ్”
“గెట్లాస్ట్... యూ ఆర్ నథింగ్ టు మీ”
తలుపు గట్టిగా మూసి బోల్ట్ చేసా...
కాస్సేపటికి కృష్ణుడి కారు వెళ్ళిపోయిన
శబ్దం కిటికీలోంచి...

అనెస్తీషా అనేవాళ్లం రూన్సీని...
నిజం ఓ మత్తుపాట రూన్సీ...
రూన్సీ ఓ విశృంఖల గీతం...
ఎవ్వరూ బంధించలేరు...
రూన్సీ అనే పాట ఓ ఝురి...ఆమె
ఒడ్డున నుంచుని ఎవరి దోసిళ్లకు
దక్కింది వాళ్ళు గ్రోలాల్సిందే...
సొంతం పట్టుపడే పాటకాదు రూన్సీ...

తలుపు తీసుకు బైటికొచ్చా హాల్లోకి...
రూన్సీ గ్లాసులోకి విస్కీ వొంపుకుంటోం
ది... తడబడుతోంది.

వెళ్ళి చెయ్యి పట్టుకుని... “రూన్సీ చాలు
యిప్పటికే ఎక్కువైనట్టుంది. చాలు ఆపేయ్”
అన్నా.

“ఏం మీ మగవురుగులు మాత్రమే తాగి
పడిపోవచ్చా...” ముద్దముద్దగా అంది...
చెయ్యి వదిలేసా... నిస్సహాయంగా.

“ఆఁ” అని రాగం తీస్తూ వచ్చి సోఫాలో
కూచుంది.

గొంతు నిలకడగా లేదు...

‘అనెస్తీషా’ అనుకున్నా.

“నేనెవరోనా మోసం చైగల్నా చెప్పు...
చెప్పు”నా భుజం పట్టుకునూపుతూ అడిగింది.
లేదన్నట్టు తలడ్డంగా వూపాను...

“మరి వాడట్లా గంటాడేం? నిజంగా ఆడత్త
ల్చుకుంటే మీరు పచ్చడన్నంతో మొదలుపెట్టి
పెరుగన్నాని కొచ్చేలోపల మీరనుకునే ఆ
నాన్సెన్స్ ముగించుకురాగల్గు నిజం చెప్పు...
మాకేం కావాలో మీకు తెల్సా...”

రూన్సీ కళ్ళు ధారగా స్రవిస్తున్నాయి.

“ఒక్క నిజం చెప్పనా? మాకు నిజానిక్కావ
ల్సింది ఓ యుగావిష్కరణ...

మాలోకి ఓ నాగరికతను ప్రవేశపెట్టే చేవ
మీ మేధలకీ లేదు మీ మేధలకన్నలేదు...



యంత మంది మగాళ్ళకా పన్నేతొనూ?
జస్సెక్స్” ఆయాసంగా ఆగి

“వు...రు.. .గు...ల్లా... రా?” గట్టిగా అరి
చింది.

భయమేసింది.
“రూన్సీ ప్లీజ్ కంట్రోల్యూవర్సెల్ఫ్” గాబ
రాగా అన్నా.

రూన్సీదాదాపు బాహ్యస్పృహ కోల్పోయింది.

“లంజకొడకల్లారా శబ్దాలూ మూలుగులూ
నిట్టూర్చులూ బట్టల రెపరెపలూ వాసన్నా
వీటితో ఆడదానికి సంబంధించిన ఈక్వేషన్
తయారు చేసుకొని బాత్రూంకీ బెడ్రూంకీ డిఫ
రెన్స్ మరిచారా...”

సోఫానించీ కిందికి జారి పడింది...

అస్పష్టంగా వ్యక్తా వ్యక్తంగా గొణగసాగింది.

“మీరు పాడే పాత పాటల్లేవ్”

‘మా ఒక్కో చరణం మీకు కోటి మరణాలు’

‘మేం...నే... పాటనా...’ చిన్నగా గురక
మొదలైంది...

కాళ్ళు సరిచేసి తలకింద ఓ దిండు పెట్టి...
వెళ్ళి నా గదిలో మంచంమీద వాలిపోయా...

ఉదయం లేచేప్పటికి రూన్సీ లేదు వెళ్ళి
పోయింది... తలుపు ఆటో లాక్చేసి...

బాత్రూంలో తను వదిలేసిన బట్టలలాగే
గుట్టగా పడున్నాయి.

హాల్లో ఓ వారగా చీమల వుట్ట కనిపించిం
ది. దగ్గరగా వెళ్ళిచూసా.రెక్కలు రాని పిట్ట...
ఎగరలేని పిట్ట...ఈకల్రాని పిట్ట చచ్చిపడుంది.

తలుపు తెరిచా...

తూర్పుకు రంగులపాట విన్పించకుండా
మబ్బుల మళ్లర్లు బిగించబడున్నాయి...

పనిపిల్ల రాలే...

న్యూస్పేపర్లో చనిపోయిన పిచుకపిల్ల నెత్తి
కాంపౌండ్ బైటపడవేసా...

పాటకాబోయి మరణించిన స్వరాన్ని విసిరే
సినట్టు...

మనస్సంతా కకావికలుగా వుంది...

ఫోనింగైంది...

కావేరి వాళ్ళన్న... కావేరి ఆడపిల్లని ప్రస
వించింది...

ఓ పాట జన్మించింది...

రూన్సీ?

అనెస్తీషా?

ఓ విశృంఖల గీతం?

మళ్ళీ ఫోనింగైంది...

రమణయ్య “ఈరోజు సాయంకాలం వస్తాన
న్నావు నీకోసం చూస్తుంటా” అని.

సాయంకాలం వెళ్ళా రమణయ్య ఇంటి
కి... సాదరంగా ఆహ్వానించాడు...

భార్యనూ, కూతుర్నీ పిలిచాడు...

“నేనాలపన ఈమె పల్లవి...యిది చరణం”
అన్నాడు.

“పేరేంటి అమ్మలూ” అడిగా

“షణ్ముఖప్రియ”

“అవునూ నువ్వు వేణువు అదీ వాయిస్తూ
సంగీతం నేర్చేవాడివి కదా?” రమణయ్య

“పాట చచ్చిపోయింది రమణయ్యా” అన్నా
ను...

అందుకు రమణయ్య అన్నాడు

“తప్పు తప్పు పాటకు చావు లేదు...ఏమీ
అనుకోకు బహుశా నువ్వు చనిపోయింటావు”